

160 करोड़ की लागत से नया रायपुर की 138 एकड़ जमीन में बनेगा गोल्फ कोर्स

भास्कर न्यूज़ | रायपुर

नया रायपुर के सेक्टर 24 में झांझ लेक के किनारे की 138.8 एकड़ जमीन पर पांच साल के भीतर 18 होल गोल्फ कोर्स बनाया जाएगा। गोल्फ कोर्स बनाने का काम दिल्ली की सिल्वर ग्लेड्स कंपनी को दिया गया है। बुधवार को एनआरडीए के सीईओ रजत कुमार ने कंपनी के एमडी प्रदीप जैन के साथ एमओयू साइन करने के साथ ही वर्क आर्डर भी जारी कर दिया।

एनआरडीए के अफसरों ने बताया कि सिल्वर ग्लेड्स कंपनी

को 9 होल गोल्फ कोर्स तीन साल के भीतर और 18 होल गोल्फ कोर्स पांच साल के भीतर बनाकर देना है। प्रोजेक्ट की कास्ट 160 करोड़ रुपए रखी गई है। 101 एकड़ जमीन पर गोल्फ कोर्स बनाया जाएगा। 37 एकड़ जमीन पर रेसीडेंशियल विला, कमर्शियल और क्लब हाउस का निर्माण होगा। कंपनी ने दो साल के भीतर गोल्फ कोर्स बनाने का वादा किया है। गोल्फ कोर्स की ड्राइंग और डिजाइन आस्ट्रेलिया की कंपनी पीयूडी ने तैयार किया है। सिल्वर ग्लेड्स कंपनी ने लुधियाना में पंजाब सरकार का गोल्फ कोर्स बनाया है।



दिल्ली में दो गोल्फ कोर्स, पहलगाम में गोल्फ कोर्स का निर्माण किया है। गोल्फ कोर्स के निर्माण करने में कंपनी को अच्छा खासा अनुभव है। भारत की सबसे बड़ी गोल्फ कोर्स बनाने वाली कंपनी को छत्तीसगढ़ शासन ने काम दिया है।

जनवरी से शुरू होगा काम

कंपनी के प्रतिनिधि मंडल और एनआरडीए के सीईओ रजत कुमार ने सीएम डॉ. रमन सिंह के सामने एमओयू साइन किए। एमओयू के बाद कंपनी को वर्क आर्डर भी जारी कर दिया गया। बताया जा रहा है कि अगले साल जनवरी से सेक्टर 24 में काम शुरू होगा। इस मौके पर मंत्री राजेश मूगत, अपर मुख्य सचिव एन बैजेंद्र कुमार, नया रायपुर विकास प्राधिकरण के अध्यक्ष अमन कुमार सिंह, मुख्यमंत्री के सचिव सुबोध सिंह, आवास सचिव संजय शुक्ला सहित अन्य अफसर मौजूद थे।